

20242073563

КОМИСИЈА ЗА ХАРТИИ ОД ВРЕДНОСТ НА РЕПУБЛИКА СЕВЕРНА МАКЕДОНИЈА

Врз основа на член 427 став (1) од Законот за финансиски инструменти („Службен весник на Република Северна Македонија“ бр.66/2024) и член 61 став (9) од Законот за проспекти и обврски за транспарантност за издавачите на хартии од вредност („Службен весник на Република Северна Македонија“ број 64/2024), Комисијата за хартии од вредност на Република Северна Македонија на седницата одржана на ден 4.10.2024 година донесе

ПРАВИЛНИК ЗА НАЧИНОТ И ПОСТАПКАТА ЗА ЗАПИШУВАЊЕ НА ХАРТИИ ОД ВРЕДНОСТ

Член 1

Со Правилникот за начинот и постапката за запишување на хартии од вредност (во понатамошниот текст: Правилник) поблиску се уредува начинот и постапката за запишување на хартии од вредност, кои се понудени на јавноста по пат на јавна понуда.

Член 2

(1) Запишувањето на јавно понудените хартии од вредност се врши согласно член 61 став 2 од Законот за проспекти и обврски за транспарантност за издавачите на хартии од вредност во понатамошниот текст (Законот).

(2) Постапката за запишувањето на јавно понудените хартии од вредност на регулиран пазар започнува најдоцна во рок од 30 дена од приемот на одобрението на просpektот издадено од Комисијата за надзор на пазарот на капитал (во понатамошниот текст: Комисијата) под условите кои се утврдени во prospectот изготвен од издавачот или од понудувачот.

(3) Постапката за запишување на хартии од вредност се спроведува преку инвестициско друштво или банка (кредитна институција)– членка на пазарен оператор и овластен депозитар кое е должно да обезбеди запишувањето на хартиите од вредност да се врши во согласност со законот, овој Правилник и согласно со правилата на пазарниот оператор со кој издавачот има склучено договор и согласно со правилата на овластениот депозитар каде се регистрирани хартиите од вредност на издавачот и со кој издавачот има склучено договор.

(4) Издавачот или понудувачот е должен со пазарниот оператор кој управува со регулираниот пазар да склучи договор за запишување на јавно понудени хартии од вредност со кој се регулираат односите помеѓу договорните страни при спроведување на запишувањето на хартиите од вредност и со кој договорните страни се обврзуваат запишувањето да се спроведе во согласност со актот за издавање на хартиите од вредност, со Законот, овој Правилник и со правилата на пазарен оператор.

(5) Издавачот или понудувачот е должен со овластениот депозитар каде се регистрирани хартиите од вредност на издавачот да склучи договор за запишување на јавно понудени хартии од вредност со кој се регулираат односите помеѓу договорните страни при спроведување на запишувањето на хартиите од вредност и со кој договорните страни се обврзуваат запишувањето да се спроведе во согласност со актот за издавање на хартиите од вредност, со Законот, овој Правилник и согласно со правилата на овластениот депозитар.

(6) Издавачот или понудувачот е должен да склучи договор за соработка со инвестициско друштво или банка (кредитна институција), со кој го/ја овластува да го застапува во постапката на запишување на хартиите од вредност преку пазарен оператор и во негово име да го изврши пласманот на хартиите од вредност од јавната понуда што се запишуваат на регулиран пазар, согласно правилата на пазарниот оператор и на правилата на овластениот депозитар.

Член 3

(1) Издавачот или понудувачот е должен да обезбеди непречен пристап до целосната содржина на проспектоот на сите заинтересирани инвеститори согласно член 53 од Законот.

(2) На барање на секое заинтересирано лице, инвестициското друштво односно банката (кредитната институција) се должни да му обезбедат примерок од проспектоот.

Член 4

(1) Издавачот или понудувачот е должен на заинтересираните лица да им стават на располагање најмалку еден примерок од статутот или актот за основање на издавачот преку секое од инвестициските друштва и банките (кредитните институции) – членки на овластениот пазарен оператор и овластениот депозитар.

(2) Доколку издавачот изготвил понови финансиски извештаи од објавените во проспектоот, издавачот или понудувачот е должен, на заинтересираните лица да им стави на располагање најмалку еден примерок од новите финансиски извештаи преку секое од инвестициските друштва односно банките (кредитните институции) – членки на пазарниот оператор и на овластениот депозитар.

Член 5

(1) Лицето кое запишува хартии од вредност односно неговиот полномошник задолжително пополнува и потпишува изјава (уписница), согласно Прилог 1 кој е составен дел на овој Правилник. Доколку изјавата за запишување на хартии од вредност, односно уписницата е во електронска форма потпишана со дигитален сертификат, не е потребно да содржи печат на издавачот.

(2) Изјавата, односно уписницата од став (1) на овој член се пополнува и се потпишува во два примерока, од кои еден за издавачот, а другиот за лицето кое запишало хартии од вредност.

(3) Изјавата, односно уписницата од став (1) на овој член претставува доказ за запишани хартии од вредност кои се продаваат по пат на јавна понуда.

(4) Изјавата, односно уписницата од став (1) на овој член се дава истовремено со давањето на налогот за купување на хартии од вредност од јавна понуда на хартии од вредност кај инвестициско друштво односно банка (кредитна институција) – членка на пазарниот оператор и на овластениот депозитар и истата има правна важност од моментот на реализирање на налогот за купување. Инвестициското друштво односно банката (кредитната институција) ги чува сите уписници до завршување на рокот за запишување на хартиите од вредност, а потоа само оние кои се со правна важност ги доставува до издавачот.

Член 6

Издавачот или понудувачот е должен, по завршување на рокот за запишување, по барање на лицата кои запишале хартии од вредност да им стави на увид список на сите инвеститори кои запишале хартии од вредност.

Член 7

(1) Издавачот е должен постапката за запишување хартии од вредност да ја спроведе во рокот утврден со актот за издавање на хартии од вредност.

(2) Рокот за запишување на јавната понуда е согласно член 62 од законот, а доколку до истекот на рокот за запишување се запишат повеќе хартии од вредност од обемот на емисијата, распределбата на запишаните хартии од вредност се врши согласно актот за издавање на хартиите од вредност на издавачот.

Член 8

(1) Инвестициското друштво односно банката (кредитната институција) – членка на пазарниот оператор и на овластениот депозитар се должни на секое лице кое запишало и уплатило хартии од вредност од јавната понуда да му достави извештај за склучување на трансакцијата во рок од два дена по денот на склучувањето. Доставувањето на извештајот се врши на начин договорен со клиентот.

(2) Извештајот од ставот (1) на овој член содржи податоци за:

а) називот на издавачот на хартиите од вредност од јавната понуда со кои е тргувано;

б) видот, родот и класата на хартиите од вредност со кои е тргувано;

в) видот на налогот - куповен или продажен;

г) количината на хартиите од вредност со кои е тргувано;

д) цената по која хартиите од вредност се купени, односно продадени;

ѓ) надоместокот за извршената трансакција;

е) датумот на приемот на налогот за тргување;

ж) датумот на порамнување на трансакцијата и

е) напомена дека порамнувањето ќе се изврши по завршувањето на рокот за запишување и уплата на јавната понуда на хартии од вредност и дека правата од хартиите од вредност ќе настанат од моментот на нивното регистрирање во овластениот депозитар.

Член 9

(1) По успешно завршување на емисијата, хартиите од вредност се регистрираат во овластениот депозитар.

(2) Правата и обврските од хартиите од вредност настануваат од моментот на нивното регистрирање во овластениот депозитар.

Член 10

Јавната понуда се смета за успешна доколку во рокот предвиден во Проспектот согласно член 62 од Законот е постигнат минималниот праг утврден во Проспектот. Доколку јавната понуда не се реализира, односно не е постигнат утврдениот минимален праг во Проспектот, истата се смета за неуспешна, а сите запишувања на хартиите од вредност се поништуваат и сите примени уплати за хартиите од вредност се враќаат на инвеститорите во рок од еден месец од објавувањето на известувањето за бројот на запишани и уплатени хартии од вредност (процент на реализација), како и условите и постапката за враќање на средствата.

Преодни и завршни одредби

(1) Со денот на отпочнување на примената на овој Правилник престанува да важи Правилникот за начинот и постапката за запишување на хартии од вредност („Службен весник на Република Македонија“ број 122/2006, број 147/2010, број 81/14 и „Службен весник на Република Северна Македонија“ број 91/21).

(2) Овој Правилник влегува во сила осмиот ден од денот на објавувањето во „Службен весник на Република Северна Македонија“, а ќе започне да се применува од денот на започнување на примената на Законот за проспекти и обврски за транспарентност за издавачите на хартии од вредност („Службен весник на Република Северна Македонија“ бр.64/2024).

Бр. 01-618/1
4 октомври 2024 година
Скопје

Комисија за хартии од вредност
на Република Северна Македонија
Претседател,
м-р **Нора Алити**, с.р.